

# Ko e Me'a'ofa Lelei Tahá



Fai 'e Gayle Kinney-Cornelius  
(Makatu'unga 'i ha talanoa mo'oni)

*Na'e hoko 'a e talanoa ko 'eni' i he 'Iunaiteti Siteiti' o 'Ameliká.*

**N**a'e fiefia 'a Sōsaia. Ko e 'aho fā'ele'i 'eni' o Teti! Na'e fakapipiki 'e Mama ha ngaahi konga pepa lōloa lanu kehekehe 'i peito. Na'á ne ngaahi foki mo ha fo'i keke fai'aho makehe.

Na'e talaange 'e Sōsaia, "Oku totonu ke tau 'oange ha ngaahi me'a'ofa ma'ana."

Na'e pehē ange 'e hono ki'i tuofefine ko Mateliné, "Io! Ka ko e hā?"

"Oku ou 'ilo 'a e me'a ke tau fai." Na'e 'alu 'a Sōsaia ki he ki'i fale tuku-'anga me'angāué. Na'á ne to'o ha ngaahi kongo-konga papa 'o kuluu'i fakataha kinautolu ke fa'u ha ki'i sea si'isi'i.

"Na'á ku toli ha ngaahi matala'i'akau ma'a Teti mei he'ene ngoué!" Na'e pukepuke hake 'e Mateline 'a e ngaahi matala'i'akau. "Okú ke pehē te ne sai'ia 'iate kinautolu?"



Na'e kamokamo pē 'a Sōsaia. "Oku 'ikai ke u fa'a tatali ke ne sio ki he'ene ngaahi me'a'ofa!"

'I he ho'atā ko iá, na'e hiva'i ai 'e Sōsaia mo Mateline 'a e "Aho Fā'ele'i Fiefiá" pea kai keke mo Teti. "Taimi ki he ngaahi me'a'ofa!"

Ko Sosaia ange ia. Na'á ne foaki kia Teti 'ene me'a'ofá.

Na'e to'o 'e Teti 'a e pepa kofukofú. "Tōatu! Faka'ofu'ofa ho'o ngāué. Mālō!" Na'e fā'ofua 'a Teti kia Sōsaia.

Na'e 'oange leva 'e Mateline 'a e ngaahi matala'i'akau kia Teti.

"Mālō 'aupito!" Na'e malimali pē 'a Teti. "Ko ha ngaahi me'a faka'ofu'ofa 'eni!"

Na'e vave pē taimi ke fakahoko ai 'a e faka-ma'a. "Sōsaia, te ke lava 'o tokoni ke faka-'ata'atā 'a e tēpile?" Ko Mama ange ia.

Na'e tali ange 'e Sosaia, "Io." Na'á ne mamali mo 'ave 'a e 'ū peletí ki he singí.

Na'e pehē 'e Mateline, "Te u lava foki 'o tokoni."

Na'e malimali fiefia 'a Teti. "Oku ou ongo'i fiefia 'aupito 'i he taimi 'okú mo fetokoni'aki mo feanga'ofa'aki ai. 'Oku ou 'ilo'i 'oku fiefia foki ai mo Sīsū. Ko e me'a'ofa lelei tahá ia!"

Na'e va'inga 'a Sōsaia mo Mateline kimui ange mo 'ena me'a-va'ingá. Na'e fa'u 'e Sosaia ha taua mā'olunga mei he ngaahi konga papá. Na'e mei mā'olunga tatau pē mo ia! Ka na'e holoki ia 'e Mateline.

"Hei!" Ko Sosaia ange ia. "Okú ke holoki 'eku taua!" Na'á ne to'o ha me'a va'inga meia Mateline.

"Ko e me'a ia 'a'aku!" Ko e kaila ia 'a Mateliné.

Na'e ha'u 'a Teti. Na'á ne fakafulofula. Na'á ne fakamanatu ange ke na taufetongi 'i he'e-na me'a-va'ingá.

'I he mavahe 'a Teti, na'e fehu'i ange 'e Sōsaia, "Na'á ke sio ki he mata 'o Teti? Na'á ne mata mamahi."

Na'e fehu'i ange 'e Mateline, "Ko e hā na'e loto mamahi ai?"

Na'e pehē 'e Sōsaia, "Na'á ne pehē ko e me'a'ofa lelei tahá ke ta anga'ofa. "Ka na'e ngalo ia.

"Oi." Na'e sio 'a Mateline ki he falikí. "Oku ou kole fakamolemole atu 'i he'eku holoki ho tauá."

Na'e talaange 'e Sōsaia, "Oku sai pē ia. Kātaki 'i he'eku 'itá. Tuku mu'a ke ta anga-'ofa 'i he toenga 'o e 'ahó."

"Kae fēfē kapau 'e ngalo?" Ko e fehu'i ange ia 'a Mateliné.

Na'e talaange 'e Sōsaia, "Pea kuo pau leva ke ta kole fakamolemole pea toe feinga pē ke angalelei."

Na'e fakama'a 'e Sōsaia mo Mateline 'a e ngaahi konga papá. Pea na fai leva ha fo'i va'inga fo'ou. 'I he lue hake 'a Teti, na'á ne malimali.

Na'e fanafana ange 'a Mateline kia Sōsaia. "Oku ou tui ne ta fakahoko ia! Na'á ta foaki kia Teti ha me'a'ofa ma'ongo'onga!"

Na'e malimali pē 'a Sōsaia. "Io, ko ia. Pea ko ha me'a'ofa foki ia kia Sīsū!" ●

NGAHI TA FAKATĀ 'A JEFF HARVEY

Na'e ongo'i fēfē 'a Teti 'i he taimi na'e anga'ofa ai 'a Sōsaia kia Mateliné?